

ஸ்ரீ:

ஸ்ரீமதே நிக₃மாந்தமஹாதே₃ஸிகாய நம:

ஸ்ரீமாந் வேங்கடநாத₂ார்ய: கவிதார்க்கிககேஸரீ |

வேத₃ாந்தாசார்யவர்யோ மே ஸந்நித₄த்தாம் ஸத₃ா ஹ்ருதி₃ ||

திருமங்கையாழ்வார் அருளிச்செய்த

|| திருவுக்கும் ||

This document has been prepared by*

Sunder Kidambi

with the blessings of

ஸ்ரீ ரங்க₃ராமாநுஜ மஹாதே₃ஸிகன்

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the iitmtam font.

ஸ்ரீ:
ஸ்ரீமதே ராமாநுஜாய நம:

॥ திருவுக்கும் ॥

திருவமுந்தூர் - 3

‡திருவுக்கும் திருவாகிய செல்வா!*
தெய்வத்துக்கரசே! செய்ய கண்ணா!*
உருவச் செஞ்சுடராழி வல்லானே!*
உலகுண்ட ஒருவா! திருமார்பா!*
ஒருவற்காற்றியுய்யும் வகையென்றால்*
உடன் நின்றைவர் என்னுள் புகுந்து* ஒழியா
தருவித் தின்றிட அஞ்சி நின்னடைந்தேன்
அமுந்தூர் மேல் திசை நின்ற அம்மானே! (1)

பந்தூர் மெல் விரல் நல் வளைத் தோளி*
பாவை பூமகள் தன்னொடும் உடனே
வந்தாய்* என் மனத்தே மன்னி நின்றாய்*
மால் வண்ணா! மழைபோல் ஒளி வண்ணா*
சந்தோகா! பௌழியா! தைத்திரியா!*
சாம வேதியனே! நெடுமாலே*
அந்தோ! நின்னடியன்றி மற்றறியேன்*
அமுந்தூர் மேல் திசை நின்ற அம்மானே! (2)

நெய்யார் ஆழியும் சங்கமும் ஏந்தும்*
நீண்ட தோள் உடையாய்* அடியேனைச்
செய்யாத உலகத்திடைச் செய்தாய்*
சிறுமைக்கும் பெருமைக்கும் உள் புகுந்து*
பொய்யால் ஐவர் என் மெய் குடியேறிப்*
போற்றி வாழ்வதற்கஞ்சி நின்னடைந்தேன்*
ஐயா! நின்னடியன்றி மற்றறியேன்*
அமுந்தூர் மேல் திசை நின்ற அம்மானே! (3)

பரனே! பஞ்சவன் பௌழியன் சோழன்*
 பார் மன்னர் மன்னர் தாம் பணிந்தேத்தும்
 வரனே!* மாதவனே! மதுசூதா!*
 மற்றோர் நல் துணை நின்னலால் இலேன் காண்*
 நரனே! நாரணனே! திருநறையூர்
 நம்பீ!* எம்பெருமான்! உம்பர் ஆளும்
 அரனே* ஆதிவராகம் முன் ஆனாய்!*
 அழுந்தூர் மேல் திசை நின்ற அம்மானே! (4)

விண்டான் விண் புக வெஞ்சமத்தரியாய்ப்ப*
 பரியோன் மார்வகம் பற்றிப் பிளந்து*
 பண்டான் உய்ய ஓர் மால்வரை ஏந்தும்*
 பண்பாளா! பரனே! பவித்திரனே*
 கண்டேன் நான் கலியுகத்ததன் தன்மை*
 கருமம் ஆவதும் என் தனக்கறிந்தேன்*
 அண்டா! நின்னடியன்றி மற்றறியேன்*
 அழுந்தூர் மேல் திசை நின்ற அம்மானே! (5)

தோயாவின் தயிர் நெய்யமுதுண்ண
 சொன்னார்* சொல்லி நகும் பரிசே* பெற்ற
 தாயால் ஆப்புண்டிருந்தமுதேங்கும்
 தாடாளா!* தரையோர்க்கும் விண்ணோர்க்கும்
 சேயாய்* கிரேத திரேத துவாபர
 கலியுகம்* இவை நான்கும் முன் ஆனாய்*
 ஆயா! நின்னடியன்றி மற்றறியேன்*
 அழுந்தூர் மேல் திசை நின்ற அம்மானே! (6)

கறுத்துக் கஞ்சனை அஞ்ச முனிந்தாய்!*
 கார் வண்ணா! கடல்போல் ஒளி வண்ணா*
 இறுத்திட்டான் விடையேழும் முன் வென்றாய்!*
 எந்தாய்! அந்தரம் ஏழு முன் ஆனாய்*
 பொறுத்துக் கொண்டிருந்தால் பொறுக்கொண்ணாப்*
 போகமே நுகர்வான் புகுந்து* ஐவர்

அறுத்துத் தின்றிட அஞ்சி நின்னடைந்தேன்*
அழுந்தூர் மேல் திசை நின்ற அம்மானே! (7)

நெடியானே! கடியார் கலி நம்பீ!*
நின்னையே நினைந்திங்கிருப்பேனைக்*
கடியார் காளையர் ஐவர் புகுந்து*
காவல் செய்த அக்காவலைப் பிழைத்து*
குடிபோந்துன் அடிக்கீழ் வந்து புகுந்தேன்*
கூறை சோறிவை தந்தெனக்கருளி*
அடியேனைப் பணியாண்டுகொள் எந்தாய்!*
அழுந்தூர் மேல் திசை நின்ற அம்மானே! (8)

கோவாய் ஐவர் என் மெய் குடியேறிக்*
கூறை சோறிவை தாவென்று குமைத்துப்
போகார்* நான் அவரைப் பொறுக்கிலேன்*
புனிதா! புட்கொடியாய்! நெடுமாலே*
தீ வாய் நாகணையில் துயில்வானே!*
திருமாலே! இனிச் செய்வதொன்றறியேன்*
ஆ! ஆ! என்றடியேற்கிறை இரங்காய்*
அழுந்தூர் மேல் திசை நின்ற அம்மானே! (9)

‡அன்ன மன்னு பைம்பூம் பொழில் சூழ்ந்த*
அழுந்தூர் மேல் திசை நின்ற அம்மானை*
கன்னி மன்னு திண்தோள் கலிகன்றி
ஆலி நாடன்* மங்கைக் குல வேந்தன்*
சொன்ன இன் தமிழ் நன்மணிக் கோவை*
தூய மாலை இவை பத்தும் வல்லார்*
மன்னி மன்னவராய் உலகாண்டு*
மான வெண் குடைக்கீழ் மகிழ்வாரே (10)

|| திருமங்கையாழ்வார் திருவடிகளே சரணம் ||